

- केन्द्रीय खान अर कोयला मंत्री जी. किशन रेड्डी कह्यो— राज्य सरकार री साफ नीतियां ऊं राजस्थान, क्रिटिकल मिनरल्स रा खास केन्द्र रा तौर ऊं सामी आ रह्यो है।
- सुप्रीम कोर्ट टीका लगायोड़ा या नसबंदी कर्योड़ा लावारिस कुत्तां ने आश्रय स्थलां मांय राखण रा पैली रा हुकम ने पाछो लेवण ऊं नट्यो।
- प्रदेश मांय सार्वजनिक परिवहन व्यवस्था ने पर्यावरण अनुकूल बणावण सारू ई साल अगस्त महीना ताई 500 ई—बसां चलायी जावेला।
- राज्य रा घणखर हलकां मांय जबरदस्त गर्मी अर लू रो असर—आवता एक सप्ताह ताई सरहदी हलकां मांय पारो 44 ऊं 46 डिग्री सेल्सियस बीचे रेहवण री शंका।

000

प्रदेश ने क्रिटिकल मिनरल्स रो खास केन्द्र बणावण सारू केन्द्र अर राज्य सरकार मिल र काम करेला। मुख्यमंत्री भजनलाल शर्मा अर केन्द्रीय खान अर कोयला मंत्री जी. किशन रेड्डी री मौजूदगी मांय आज जयपुर मांय मुख्यमंत्री रा रेहवास माथे राखी ज्यी आला दर्जा री मीटिंग मांय ओ फैसलो करी ज्यो। मीटिंग मांय मुख्यमंत्री बाड़मेर अर बालोतरा रा सिवाना रिंग कॉम्प्लेक्स मांय मौजूद “रेयर अर्थ एलिमेंट्स” ऊं जुड़्यो नोडल अधिकारी नियुक्त करण रा हुकम दीना। वे भारतीय भू-वैज्ञानिक सर्वेक्षण रा अहलकारां ऊं राज्य मांय पिछाण करी ज्यी ठौड़ां री जाणकारी देवण बाबत् कह्यो। ई मौके केन्द्रीय मंत्री रेड्डी कह्यो के प्रधानमंत्री नरेंद्र मोदी री आगे री सोच, नीतियां अर ईज ऑफ डूइंग बिजनेस रे कारण देश मांय जमीं हेटे ऊं खनिज निकालबा रा हलका मांय घणो सुधार व्ह्यो है। वे कह्यो के राज्य सरकार री साफ नीतियां अर निवेश रे अनुकूल वातावरण ऊं राजस्थान क्रिटिकल मिनरल्स रा खास केन्द्र रा तौर ऊं सामी आ रह्यो है। श्री रेड्डी कह्यो के राजस्थान मांय रक्षा, सूरज री रोशनी ऊं बिजली बणावण अर मोटर गाड़ियां बणावण रा हलकां मांय आं खनिजां री बधती मांग पूरी करण रो बूतो है। वे प्रदेश मांय निवेश अर उत्पादन बधावण सारू खनन ऊं जुड़्या मुद्दां रा टेमसर निपटारा माथे जोर दीनो।

000

तेल कम्पनी इंडियन ऑयल कॉर्पोरेशन रा कार्यकारी निदेशक अर राज्य स्तर रा समन्वयक मनोज गुप्ता प्रदेश मांय पेट्रोल-डीजल अर रसोई गैस री लगातार पूर्ति रो भरोसो दिरायो है। वे बतायो के दुनिया मांय मौजूदा हालात रे कारण उपजी अनिश्चितता रे बावजूद राज्य रा सगळा टर्मिनल, डिपो अर पेट्रोल पम्प माथे तेल रो पर्याप्त स्टॉक मौजूद है। श्री गुप्ता कह्यो के घरेलू ग्राहकां सारू रसोई गैस री पूर्ति ई सामान्य है। वे जनता ऊं अफवाहां माथे ध्यान नी देवण री अपील कीनी। ई बीचे पैली वाळा केन्द्रीय मंत्री कैलाश चौधरी आज झुन्झुनू जिला मांय जनता ऊं ईधन बचावण री अपील कीनी।

-----

ई बीचे सवाईमाधोपुर जिला मांय पेट्रोल पंप माथे कम तेल देवण री शिकायतां पाछे नाप-तौल विभाग रा जांच दल जिला रा 11 पेट्रोल पंप री जांच कर र जरूरी कार्यवाही कीनी। आं पेट्रोल पंप माथे कम तेल देवणो मिल्यां पाछे संबंधित पंप रा नोजल सीज कर दिया ज्यो।

000

सेना प्रमुख जनरल उपेंद्र द्विवेदी कह्यो है के ऑपरेशन सिंदूर रा तैत एकजुट राष्ट्रीय कार्रवाई रा तौर ऊं फौजी सटीकता, सूचना, नियंत्रण, कूटनीतिक संकेत अर माली संकल्प ने एके सागे पेश करी ज्यो। सेना प्रमुख नई दिल्ली मांय सुरक्षा से समृद्धि की ओर— सतत राष्ट्रीय विकास के लिए स्मार्ट पावर” मुद्दा माथे राखी ज्यो सेमिनार मांय बोल रह्या हा। वे कह्यो के ऑपरेशन सिन्दूर रा तैत गहराई ताई वार करता थकां आतंकी ढांचा ने नेस्तनाबूद कर्या पाछे सोच समझकर एक मकसद रा तैत रोकी ज्यो। जनरल द्विवेदी कह्यो के शांति तैय करण, विकास री रफतार तेज करण अर दुनिया मांय माहौल ने आपरा पक्ष मांय करण सारू देश री ताकत रो इस्तेमाल रणनीतिक सूझ-बूझ सागे करणो चाहिजे।

000

सुप्रीम कोर्ट जनता री आवण-जावण री ठौड़ां ऊं लावारिस कुत्तां ने हटावण रा लारला हुकम मांय किण ई भांत री राहत देवण ऊं नट ग्यो है। न्यायमूर्ति विक्रम नाथ री सदरत वाळी पीठ अदालत रा ई बारा मांय नवम्बर 2025 मांय दिया ज्यो हुकम मांय बदलाव री मांग करण वाळी अर्जियां आज खरिज कर दीनी। अदालत ऐड़ा कुत्तां ने आश्रय स्थलां मांय राखण रा हुकम दीना। अस्पतालां, स्कूलां अर दूजी ठौड़ां कुत्तां कानी ऊं हमला करण रा वाक्यां रो हवालो देता थकां पीठ कह्यो के हुकम री पालना नी करण वाळा अहलकारां ने अदालत री अवमानना अर अनुशासनात्मक कार्रवाई रो सामो करणो पड़ सके है।

000

प्रदेश मांय सार्वजनिक परिवहन व्यवस्था ने बेहतर अर पर्यावरण अनुकूल बणावण सारु अगस्त महीना ताई 500 ई-बसां चलावण रो प्रस्ताव है। ई सारु मुख्य सचिव वी. श्रीनिवास री सदरत मांय आज जयपुर मांय समीक्षा मीटिंग राखी ज्यी, जिण मांय ई-परिवहन सेवावां अर बसां री खरीदी रा काम री प्रगति रा बारा मांय चर्चा करी ज्यी। मीटिंग मांय बतायी ज्यो के अगस्त महीना ताई राजस्थान रोड़वेज ने 144 ब्लू-लाइन बसां अर 30 ए.सी. स्लीपर बसां मुहैया करावण री ई जाणकारी दीरीजी। अ बसां चलावण सारु प्रदेश मांय 9 नुवा ई-बस डिपो ई बणाया जा रह्या है।

000

उत्तर पश्चिम रेलवे मांय जोधपुर मंडल रा रेल प्रबंधक अनुराग त्रिपाठी पाली मारवाड़ रेलवे टेशन रो दौरा कर र व्यवस्थावां री जाणकारी लीनी। वे टेशन परिसर मांय साफ-सफाई री व्यवस्था, पीवण रा पाणी, प्रतीक्षालय अर गाड़ियां ऊबी करण री ठौड़ समेत मुसाफिरां ने मुहैया कराया जावण वाळा न्यारा-न्यारा सुबीतां रो बारीकी ऊं जायजो लीनो। डी.आर.एम. पाली-मारवाड़ ऊं जोधपुर बीचे विंडो ट्रेलिंग री जांच कर र न्यारा-न्यारा टेशनां माथे हिफाजत ऊं जुड़्या कामां रो ई जायजो लीनो।

000

कोटा रा मुकुंदरा हिल्स टाइगर रिजर्व मांय जिनावरां री हिफाजत अर निगराणी तंत्र ने मज़बूत बणावण सारु अब सूरज री रोशनी ऊं बणी बिजली ऊं चालण वाळा सीसीटीवी कैमरा लगाया जा रह्या है। इण ऊं घना जंगलां मांय पाणी रा कुदरती अर इंसान कानी ऊं बणायी ज्या स्ट्रोतां माथे चौबीस ई घंटा बिना रुकावट नजर राखी जा सकेला। अहलकारां रे मुजब आं नुवा कैमरां ऊं वन विभाग रा फील्ड स्टाफ ने जिनावरां रा व्यवहार ऊं जुड़ी वैज्ञानिक जाणकारी हासिल करण अर वां रा इलाका री निगराणी मांय मदद मिलेला।

000

प्रदेश री महिलावां ने गर्भाशय रा कैंसर री बीमारी ऊं बचावण सारु चलाया जा रह्या टीका लगावण रा अभियान रा तैत कोटपूतली-बहरोड़ जिला रा मैड सामुदायिक स्वास्थ्य केंद्र माथे हाल ताई 65 टाबरियां रे टीका लगा दिया ज्या है। अहलकारां रे मुजब गांवाई हलकां मांय स्वास्थ्य विभाग री टीमां लगातार काम कर रही है, इण ऊं बत्ती तादाद मांय टाबरियां रे टीका लगाया जा रह्या है।

000

जयपुर जिला मांय हर महीना री 5 अर 20 तारीख ने आयुष्मान आरोग्य मन्दिरां रा सामुदायिक स्वास्थ्य अधिकारियां री ओर ऊं संवारे 8 ऊं 9 बज्यां ताई ग्राम पंचायतां अर सरकारी स्कूलां मांय खास शिविर लगाया जावेला। आं मांय जनता ने योग, प्राणायाम अर कसरत रो अभ्यास करायो जावेला। ई सागे ई ए.एन.एम. अर आशा कार्यकर्तावां री मदद ऊं मौसमी बीमारियां ऊं बचाव, सही खान-पान अर साफ-सफाई रा बारा मांय ई जाणकारी दी जावेला।

000

प्रदेश मांय पाकिस्तान ऊं लागती सरहद कने रा हलकां, शेखावाटी हलका अर कोटा संभाग मांय जबरदस्त लू बाज रही है। आं हलकां मांय पारो 45 डिग्री सेल्सियस ने पार कर ग्यो है। मौसम विभाग रे मुजब 46 दशमलव 3 डिग्री सेल्सियस तापमान सागे चित्तौड़गढ़ सब ऊं उन्नी ठौड़ रह्यो। ई सागे श्रीगंगानगर मांय 45 दशमलव 9, अलवर मांय 45 दशमलव 8 अर पिलानी मांय 45 दशमलव 3 डिग्री सेल्सियस तापमान दर्ज करी ज्यो। राजधानी जयपुर मांय आज पारो 43 दशमलव 2 डिग्री सेल्सियस ताई पूग ग्यो। मौसम विज्ञान केंद्र, जयपुर रा निदेशक राधेश्याम शर्मा बतायो के आवता एक सप्ताह मांय राज्य रा आतूणी हलकां मांय सरहद कने तापमान 44 ऊं 46 डिग्री सेल्सियस बीचे रेहवण रा आसार है। वे बतायो के आवता तीन-चार दिन ताई प्रदेश रा कुछ हलकां मांय आंधी चालण री संभावना है।

-----

तेज गर्मी अर लू ने ध्यान राखता थकां प्रदेश रा सगळा अस्पतालां अर स्वास्थ्य केन्द्रां मांय खास इंतजाम करी ज्या है। अस्पतालां मांय मरीजां सारु बिस्तर राखण सागे ई ओ.आर.एस. कॉर्नर ई बणायी ज्या है। ई सागे ई जनता ने गर्मी ऊं बचाव रा बारा मांय जाणकारी दी जा रही है। न्यारी-न्यारी ठौड़ां सड़कां माथे पाणी रो छिड़काव करावण सागे लोगां ऊं दोपहरी री बगत जरूरी व्हेवण री सूरत मांय ई बाहर जावण री अरज करी जा रही है।

000

आईपीएल क्रिकेट होड़ रा तैत आज जयपुर रा सवाईमानसिंह स्टेडियम मांय राजस्थान रॉयल्स अर लखनऊ सुपरजाइंट्स बीचे मुकाबलो व्हेला। ओ मैच अब ऊं थोड़ी देर पछे साढ़े सात बज्यां सरु व्हेला। अंक तालिका मांय फिलहाल पांचवां नम्बर री टीम राजस्थान रॉयल्स ने प्ले ऑफ दौर मांय पूगण सारु ओ मैच जीतणो जरूरी है, जदके लखनऊ सुपरजाइंट्स अंक तालिका मांय आखिरी ठौड़ माथे है।

000